

പരിശുദ്ധ മറിയത്തെക്കുറിച്ചുള്ള വിശ്വാസ സത്യങ്ങൾ

ഉള്ളടക്കം

1. ദൈവ മാതാവ്	05
2. അമലോത്ഭവ മാതാവ്	09
3. കന്യക മാതാവ്	13
4. സ്വർഗ്ഗാരോപിത മാതാവ്	20
5. മാതാവിന്റെ മാധ്യസ്ഥ്യം	24
6. പതി. മറിയം സഭയുടെ മാതാവും മാതൃകയും പ്രതീകവും	31



Ann Maria Publishers
Mattoor, Kalady, Kochi-683 574
Website: annmariapublishers.com

മറിയം സഭാപ്രബോധനങ്ങളിൽ

ലോകരക്ഷകനായ ദൈവപുത്രനെ നമുക്കായി സമ്മാനിക്കാൻ ദൈവത്തോട് സഹകരിച്ച മനുഷ്യ വ്യക്തിയാണ് പരിശുദ്ധ കന്യകാമറിയം. ചരിത്രത്തിൽ ജീവിക്കുന്ന ക്രിസ്തുവാണ് സഭ. സഭയുടെ സ്ഥാപന ദിവസമായ പന്തക്കുസ്താ ദിനത്തിൽ പരിശുദ്ധ അമ്മയുടെ നേതൃത്വത്തിലാണ് ശിഷ്യന്മാർ പ്രാർത്ഥിച്ചതും പരിശുദ്ധാത്മാവിനെ സ്വീകരിച്ചതും. ഓരോ ക്രൈസ്തവന്റെയും ആദ്ധ്യാത്മിക മാതാവാണ് പരിശുദ്ധ കന്യകാമറിയം. പന്ത്രണ്ടാം പീയൂസ് മാർപാപ്പ പറയുന്നു: “ശിരസ്സായ ക്രിസ്തുവും ശരീരമായ സഭയും തമ്മിൽ കൂട്ടിയിണക്കുന്ന കഴുത്താണ് മറിയം.”

രണ്ടാം വത്തിക്കാൻ കൗൺസിൽ രേഖപ്പെടുത്തിയിരിക്കുന്നു: “പരിശുദ്ധ അമ്മ അറിയപ്പെടുകയും സ്നേഹിക്കപ്പെടുകയും വണങ്ങപ്പെടുകയും ചെയ്യുമ്പോൾ അതിലുപരി പുത്രൻ അറിയപ്പെടുകയും സ്നേഹിക്കപ്പെടുകയും ആരാധിക്കപ്പെടുകയും മഹത്വീകൃതമാക്കപ്പെടുകയും ചെയ്യും” (തിരുസഭ 8:66). രണ്ടാം വത്തിക്കാൻ കൗൺസിലിന്റെ പതിനാറ് പ്രമാണ രേഖകളിൽ ആദ്യപ്രമാണരേഖയായ ‘തിരുസഭ’യുടെ 8-ാം അദ്ധ്യായം-“ക്രിസ്തുവിന്റെയും സഭയുടെയും രഹസ്യത്തിൽ ദൈവമാതാവായ പരിശുദ്ധ കന്യകാമറിയത്തിനുള്ള സ്ഥാനം”- പ്രത്യേകമായി മറിയത്തിന്റെ മാഹാത്മ്യത്തെ എടുത്തുകാണിക്കുന്നു.

കത്തോലിക്കാ വിശ്വാസികളും യാക്കോബായ വിശ്വാസികളും ഒരിക്കലും മറിയത്തെ ആരാധിക്കുന്നില്ല. മറിച്ച്, അവളെ ബഹുമാനിക്കുകയും വണങ്ങുകയും മാത്രമേ ചെയ്യുന്നുള്ളൂ. ആരാധന ദൈവത്തിനു മാത്രമുള്ളതാണ്. കത്തോലിക്കാ സഭയുടെ മതബോധന ഗ്രന്ഥത്തിൽ മറിയത്തെക്കുറിച്ച് ഇപ്രകാരം പറയുന്നു: “തന്റെ പുത്രന്റെ അമ്മയായിരിക്കാൻ ദൈവം ഹവ്വായുടെ സന്താനപരമ്പരയിൽ നിന്നു കന്യകാമറിയത്തെ തെരഞ്ഞെടുത്തു. ദൈവകൃപ നിറഞ്ഞവളായ അവൾ, രക്ഷാകർമ്മത്തിന്റെ അത്യുത്തമഫലമാണ്. ഉദ്ഭവത്തിന്റെ ആദ്യനിമിഷം മുതൽ, മറിയം ഉദ്ഭവപാപമാലിന്യത്തിൽ നിന്നു പരിപൂർണ്ണ വിമുക്തയായി പരിരക്ഷിക്കപ്പെട്ടു. ജീവിതകാലം മുഴുവൻ വ്യക്തിപരമായ എല്ലാ പാപങ്ങളിൽ നിന്നും അവൾ വിമുക്തയായിരുന്നു” (CCC 508).

പരിശുദ്ധ മാതാവിനെക്കുറിച്ച് കത്തോലിക്കാസഭ ചില വിശ്വാസ സത്യങ്ങൾ ഔദ്യോഗികമായി പ്രഖ്യാപിച്ചിട്ടുണ്ട്. ദൈവം വെളിപ്പെടുത്തിയ സത്യങ്ങൾ സഭയുടെ പ്രബോധനാധികാരമുപയോഗിച്ച് പ്രഖ്യാപിക്കുന്നതാണ് വിശ്വാസ സത്യങ്ങൾ അഥവാ ഡോക്ട്രിനുകൾ. ദൈവം ഒരിക്കലും സൈദ്ധാന്തികമായ പ്രസ്താവനകൾ നടത്തുന്നില്ല. ദൈവം വെളിപ്പെടുത്തിയ സത്യങ്ങളുടെ പിന്നീടുള്ള വ്യാഖ്യാനവും സ്പഷ്ടമായ വിവരണവുമാണ് വിശ്വാസ സത്യങ്ങളായി നൽകപ്പെടുക. സൂഷ്മിയിലും ചരിത്രത്തിലുമുള്ള ഇടപെടലുകളിലൂടെയാണ് ദൈവം തന്നെത്തന്നെ

വെളിപ്പെടുത്തുക. ദൈവത്തിന്റെ ഈ ആവിഷ്കാരത്തെ മാനുഷിക ഭാഷകളിലേയ്ക്ക് മൊഴിമാറ്റം ചെയ്യേണ്ടിയിരിക്കുന്നു. യേശു ക്രിസ്തുവിന്റെ വ്യക്തിത്വത്തിലൂടെയും ദൗത്യത്തിലൂടെയും ദൈവം ആവിഷ്കരിക്കുന്ന രക്ഷയുടെ സന്ദേശമാണ് എല്ലാ ക്രൈസ്തവ വിശ്വാസ സത്യങ്ങളും. നൂറ്റാണ്ടുകളായി സഭ വിശ്വസിച്ചുപോന്ന സത്യങ്ങളുടെ വ്യാഖ്യാനവും നിർവചനവുമാണ് ഔദ്യോഗിക പ്രഖ്യാപനത്തിലൂടെ നടത്തുന്നത്. മറിയം ദൈവത്തിന്റെ അമ്മയാണെന്നും അവൾ നിത്യകന്യകയാണെന്നും അമലോത്ഭവയാണെന്നും സ്വർഗ്ഗാരോപിതയെന്നും കത്തോലിക്കാ സഭ വിശ്വാസസത്യമായി പ്രഖ്യാപിച്ചിട്ടുണ്ട്.

സഭയുടെ പ്രബോധനങ്ങൾക്ക് ദൃശ്യവും അദൃശ്യവുമായ അംഗീകാരം സ്വർഗ്ഗത്തിൽനിന്നു ലഭിക്കുന്നുണ്ട്. ദൃശ്യമായ അംഗീകാരത്തിന് ഉദാഹരണമാണ് മാതാവിന്റെ അമലോത്ഭവം ഒരു വിശ്വാസസത്യമായി 1854 ഡിസംബർ 8 -ാം തീയതി ഒൻപതാം പിയൂസ് മാർപാപ്പ പ്രഖ്യാപിച്ച് നാലു വർഷം കഴിഞ്ഞപ്പോൾ 1858 മാർച്ച് 25-ാം തീയതി ദൈവമാതാവ് ലൂർദ്ദിൽ ബർണാദീത്തയ്ക്ക് പ്രത്യക്ഷപ്പെട്ട ‘ഞാൻ അമലോത്ഭവയാണ്’ എന്നു പറഞ്ഞത്.



1. ദൈവ മാതാവ്

(തിരുനാൾ : ജനുവരി 1)



ദൈവവും മനുഷ്യനുമായ ക്രിസ്തുവിന്റെ അമ്മയാണ് മറിയം. അതിനാൽ മറിയത്തെ ദൈവമാതാവ് എന്നുവിളിക്കുന്നു. “കന്യകാ മറിയം... യഥാർത്ഥത്തിൽ ദൈവത്തിന്റെയും രക്ഷകന്റെയും അമ്മയായി അംഗീകരിക്കപ്പെടുകയും ബഹുമാനിക്കപ്പെടുകയും ചെയ്യുന്നു” (CCC. 963).

രക്ഷാകരകർമ്മത്തിലുള്ള മറിയത്തിന്റെ ഭാഗഭാഗിത്വം അടങ്ങിയിരിക്കുന്നത് ദൈവമാതൃത്വത്തിലാണ്. പരിശുദ്ധ ത്രിത്വത്തിലെ രണ്ടാമത്തെ വ്യക്തി മനുഷ്യനായി അവതരിച്ച ദൈവസുതനായ ക്രിസ്തുവാണെന്നും, പരിശുദ്ധ കന്യകാമറിയം ആ ദൈവസുതൻ തന്നിലൂടെ ഈ ഭൂമിയിൽ ജനം നൽകിയതുകൊണ്ട് ദൈവമാതാവാണെന്നും ഉള്ള വിശ്വാസമാണ് ദൈവമാതൃത്വം എന്നതുകൊണ്ട് അർത്ഥമാക്കുന്നത്. മറിയത്തിന്റെ ഇളയമ്മയായ എലിസബത്ത് അവളെ അഭിസംബോധന ചെയ്തത് “കർത്താവിന്റെ അമ്മ” (ലൂക്കാ 1:43) എന്നു പറഞ്ഞാണ്. മറിയത്തെ സംബന്ധിച്ച തിരുസഭയുടെ ആദ്യത്തെ വിശ്വാസസത്യവും മറിയം ദൈവമാതാവ് ആകുന്നു എന്നതാണ്.

1. പരിശുദ്ധ മറിയത്തിനു സംസിദ്ധമായ വരങ്ങളിൽവെച്ച് ഏറ്റവും ശ്രേഷ്ഠമായത് - ദൈവമാതൃത്വം
2. ക്രൈസ്തവ ചിന്തയിൽ മറിയത്തിന്റെ ദൈവമാതൃത്വത്തെക്കുറിച്ചുള്ള വിശ്വാസം രൂപംകൊണ്ടത് - ഒന്നാം നൂറ്റാണ്ടിന്റെ ആരംഭം മുതൽ
3. മറിയത്തെ 'ദൈവമാതാവ്' എന്ന് ആദ്യമായി വിളിച്ച സഭാധികാരി-
റോമിലെ മെത്രാനായിരുന്ന ഹിപ്പോളിറ്റസ് (170-235)
4. ദൈവമാതാവ് എന്ന പദപ്രയോഗം സഭയിൽ പൂർണ്ണമായും അംഗീകരിക്കപ്പെട്ടത് -
വി. അത്തനാസിയോസിന്റെ കാലം മുതൽ (295-373)
5. മറിയത്തിന്റെ ദൈവമാതൃത്വം ഒരു വിശ്വാസസത്യമായി സഭ പ്രഖ്യാപിച്ചത് -
431-ലെ എഫേസോസ് സാർവ്വത്രിക സൂനഹദോസിൽവെച്ച്
6. ദൈവമാതൃത്വത്തിനെതിരായ നെസ്തോറിയനിസം എന്ന അബദ്ധ സിദ്ധാന്തം എന്താണ്?
യേശുവിൽ ദൈവആളും മനുഷ്യആളും ഉണ്ടെന്നും കന്യകാമറിയം മനുഷ്യനായ യേശുവിന്റെ അമ്മ മാത്രമാണെന്നും ദൈവമായ യേശുവിന്റെ അമ്മയല്ലെന്നുമുള്ള പ്രബോധനമാണ് നെസ്തോറിയനിസം ഈ അബദ്ധസിദ്ധാന്തം പ്രചരിപ്പിച്ചത് കോൺസ്റ്റാന്റിനോപ്പിളിലെ മെത്രാപ്പോലീത്തയായ നെസ്തോറിയസായിരുന്നു. അതിനാൽ ഇതിനെ 'നെസ്തോറിയനിസം' എന്നു വിളിക്കുന്നു.

7. നെസ്തോറിയനിസത്തിനെ എതിർത്തുകൊണ്ടുള്ള എഫേസോസ് സൂനഹദോസിന്റെ ദൈവമാതൃത്വത്തെക്കുറിച്ചുള്ള നിർവ്വചനം -
 “എമ്മാനുവേൽ യഥാർത്ഥത്തിൽ ദൈവമാണെന്നും തൽക്കാരണത്താൽ പരിശുദ്ധ കന്യക യഥാർത്ഥത്തിൽ ദൈവത്തിന്റെ അമ്മയാണെന്നും വിശ്വസിച്ച ഏറ്റുപറയാത്തവൻ തിരസ്കൃതനാകട്ടെ”.
8. മറിയത്തിന്റെ ദൈവമാതൃത്വത്തെപ്പറ്റി എഫേസോസ് സൂനഹദോസ് നൽകിയ നിർവ്വചനം ആവർത്തിച്ചിട്ടുള്ള സൂനഹദോസുകൾ -
 കാൽസിഡോൺ (451), രണ്ടാം കോൺസ്റ്റാന്റിനോപ്പിൾ (553), മൂന്നാം കോൺസ്റ്റാന്റിനോപ്പിൾ (680), മൂന്നാം ലാറ്ററൻ (1179) രണ്ടാം വത്തിക്കാൻ (1962-65)
9. പരിശുദ്ധ മറിയത്തെ ദൈവമാതാവായി അംഗീകരിക്കാത്തവർ ദൈവത്തിൽനിന്നും വേർപെട്ടവരാണ് എന്നു പറഞ്ഞത് - ഗ്രിഗറി നസിയാൻസൻ
10. ദൈവമാതൃത്വത്തെ തെളിയിക്കുന്ന വിശുദ്ധഗ്രന്ഥഭാഗങ്ങൾ - ഏശയ്യ 7:14, മിക്ക 5:2, മത്താ. 1:16, 1:20, 12:46, 13:55, ലൂക്കാ 1:35, 1:43, 2:6, ഗലാ.4:4.
11. ദൈവമാതൃത്വത്തെക്കുറിച്ച് മാർട്ടിൻ ലൂഥർ പറയുന്നത്:
 ‘മറിയം യഥാർത്ഥത്തിൽ മനുഷ്യകുലത്തിന്റെ മാതാവ് എന്നു മാത്രമല്ല വിളിക്കപ്പെടേണ്ടത്, മറിച്ച് ദൈവമാതാവെന്നുകൂടിയാണ്... മറിയം സത്യദൈവത്തിന്റെ മാതാവാണെന്നതിൽ സംശയത്തിനിടയില്ല.’

12. മറിയത്തിന്റെ ദൈവമാതൃത്വത്തിനു സുഗ്രഹവും സാരഗർഭവുമായ വ്യാഖ്യാനം നൽകിയത് :
വി. തോമസ് അക്വിനാസ് (1225 -1274)
13. മാതാവിന്റെ ദൈവമാതൃത്വത്തെപ്പറ്റി പറയുന്ന രണ്ടാം വത്തിക്കാൻ സൂനഹദോസിന്റെ ഡിക്രി :
ജനതകളുടെ പ്രകാശം-എട്ടാം അദ്ധ്യായം
14. വാസുലായ്ക്ക് ഈശോ വെളിപ്പെടുത്തിയതും എഴുതിവയ്ക്കാൻ പറഞ്ഞതുമായ ദൈവമാതാവിനെ കുറിച്ചുള്ളഭാഗം-
“എന്റെ അമ്മയെ പരിത്യജിക്കുന്നവരേ ഞാൻ ആഹ്വാനം ചെയ്യുന്നു. ചെവി തുറന്ന് കേൾക്കുക. എന്റെ അമ്മ സ്വർഗ്ഗത്തിൽ രാജ്ഞിയാണ്- ദൈവമാതാവ് എന്നറിയപ്പെടുകയും ചെയ്യുന്നു”.
(ദൈവത്തിലുള്ള യഥാർത്ഥജീവിതം Vol. 3)



2. അമലോത്ഭവ മാതാവ്

(തിരുനാൾ : ഡിസംബർ 8)

ദൈവമാതാവായവാനുള്ള സ്ത്രീ എന്ന നിലയിൽ മറിയത്തിനു ദൈവം സമ്മാനിച്ച ഒരു സവിശേഷവരമാണ് അമലോത്ഭവം. പരിശുദ്ധ കന്യകാമറിയം, തന്റെ അമ്മയായ അന്നായുടെ ഉദരത്തിൽ ഉരുവാക്കപ്പെട്ടപ്പോൾത്തന്നെ സർവ്വശക്തനായ ദൈവത്തിന്റെ കൃപയാൽ മനുഷ്യ വംശത്തിന്റെ രക്ഷകനായ ഈശോമിശിഹായുടെ യോഗ്യതകൾ പരിഗണിച്ച്, ജന്മപാപത്തിന്റെ സകലവിധ മാലിന്യങ്ങളിൽനിന്നും പൂർണ്ണമായും വിമുക്തമായിരുന്നു. കന്യകാമറിയം പാപരഹിതയായതിനാലാണ് ദൈവദൂതൻ “ദൈവകൃപനിറഞ്ഞവളേ; സ്വസ്തി, കർത്താവ് നിന്നോടുകൂടെ!” (ലൂക്കാ 1:28) എന്ന് അഭിസംബോധന ചെയ്തത്.



ഏഴാം നൂറ്റാണ്ടുമുതൽ പൗരസ്ത്യസഭയിലും 9-ാം നൂറ്റാണ്ടുമുതൽ പാശ്ചാത്യസഭയിലും, മറിയത്തിന്റെ ജനനത്തിനുള്ളും അമലോത്ഭവത്തിനുള്ളും ആഘോഷിക്കുവാൻ തുടങ്ങി. ഒന്നാം ലാറ്ററൻ (1123), ട്രെന്തോസ് (1545 -63) എന്നീ സൂനഹദോസുകളിൽ വിശദമായ

ചർച്ചയ്ക്കും പഠനത്തിനും നിഗമനങ്ങൾക്കും വിധേയമാക്കിയിട്ടുള്ളതാണ് മറിയത്തിന്റെ അമലോത്ഭവം. ജോൺ രണ്ടാമൻ, സിക്ത്തൂസ് നാലാമൻ, പോൾ നാലാമൻ തുടങ്ങിയ മുൻകാലമാർപ്പാപ്പമാർ അമലോത്ഭവ സത്യത്തെക്കുറിച്ചുള്ള സഭയുടെ വീക്ഷണം വിശദമാക്കിയിരുന്നു. ഏഴുവർഷക്കാലം സുദീർഘമായ പഠനത്തിനും ദൈവശാസ്ത്രജ്ഞരുമായുള്ള ചർച്ചകൾക്കും ശേഷം 1854 ഡിസംബർ 8-ാം തീയതി ഒൻപതാം പീയൂസ് മാർപ്പാപ്പ 'ഇനെഫാബിലിസ് ദേവൂസ്' എന്ന തിരുവെഴുത്തുവഴി മറിയത്തിന്റെ അമലോത്ഭവം ഒരു വിശ്വാസസത്യമായി പ്രഖ്യാപിച്ചു. ഡിസംബർ 8-ാം തീയതി അമലോത്ഭവത്തിരുനാളായി നിശ്ചയിക്കുകയും ചെയ്തു. മാർപ്പാപ്പയുടെ ഈ പ്രഖ്യാപനത്തെ ഉറപ്പിച്ചുകൊണ്ട് 1858 മാർച്ച് 25-ാം തീയതി ലൂർദ്ദിൽ ദൈവമാതാവ് ബർണാദിത്തായ്ക്ക് പ്രത്യക്ഷപ്പെട്ടുകൊണ്ട് പറഞ്ഞു: “ഞാൻ അമലോത്ഭവയാണ്.”

1. അമലോത്ഭവത്തിരുനാൾ പാശ്ചാത്യരാജ്യങ്ങളിൽ ആരംഭിച്ച വിശുദ്ധൻ - വി. അൻസലെം
2. അമലോത്ഭവത്തെക്കുറിച്ചുള്ള ആദ്യപ്രബന്ധം എഴുതിയ സന്യാസി- കാന്റർബറിയിലെ എഡ്മർ
3. 4-11 നൂറ്റാണ്ടുകളിൽ അമലോത്ഭവത്തെക്കുറിച്ച് സാക്ഷ്യം നൽകിയവർ - വി. എഫ്രേം, വി. അഗസ്റ്റിൻ, വി. അംബ്രോസ്

4. പരി. കന്യകയുടെ അമലോത്ഭവത്തിന്റെ വേദപാരംഗതൻ എന്നറിയപ്പെടുന്നത് - വാഴ്ത്തപ്പെട്ട ഡൺസ് സ്കോട്ട്സ്
5. മറിയത്തിന്റെ അമലോത്ഭവസത്യം സ്വീകരിച്ച് അംഗീകരിക്കുന്നവരെ അനുകൂലിച്ച് സോളിച്ചിത്തുഡോ എന്ന അപ്പസ്തോലിക ലേഖനം പ്രസിദ്ധീകരിച്ച പാപ്പ - അലക്സാണ്ടർ 7-ാമൻ, 1661 ഡിസംബർ 8-ന്
6. അമലോത്ഭവതിരുനാൾ സാർവ്വത്രികസഭയിൽ ആഘോഷിക്കുവാൻ നിശ്ചയിച്ച പാപ്പ - ക്ലൈമന്റ് 11-ാമൻ, 1708-ൽ
7. ലൂത്തിനിയായിൽ 'അമലോത്ഭവരാജ്ഞി' എന്ന വാക്യം കൂട്ടിച്ചേർത്ത പാപ്പ - ഗ്രിഗറി 16-ാമൻ, 1846 സെപ്തംബർ 13-ന്
8. അമലോത്ഭവഭക്തി പ്രോത്സാഹിപ്പിക്കുവാൻ 1856-ൽ വി. ഡൊമിനിക് സാവ്യോ സ്ഥാപിച്ച സംഘടന - അമലോത്ഭവത്തിന്റെ സൊഡാലിറ്റി
9. അമലോത്ഭവ വിശ്വാസസത്യത്തെക്കുറിച്ച് 9-ാം പീയൂസ് പാപ്പ പുറപ്പെടുവിച്ച വിശ്വലേഖനത്തിന്റെ 50-ാം വാർഷികം പ്രമാണിച്ച് വി. പത്താംപീയൂസ് പാപ്പാ പുറപ്പെടുവിച്ച ചാക്രിക ലേഖനം -
'ആദ് ദിയെം ഇല്ല', 1907 ഫെബ്രുവരി 2-ന്
10. അമലോത്ഭവ വിശ്വാസസത്യപ്രഖ്യാപനത്തിന്റെ ശതാബ്ദി അനുസ്മരണമായി പന്ത്രണ്ടാംപീയൂസ് പാപ്പ

പുറപ്പെടുവിച്ച ചാക്രികലേഖനം - ‘ഫുൾജെൻസ് കൊറോൺ’, 1983 സെപ്തം. 18-ന്

11. വെളിപാടിന്റെ പുസ്തകത്തിലെ 12-ാം അദ്ധ്യായത്തിലെ സ്ത്രീരൂപവും ഉത്പത്തി 3:15-ലെ “സർപ്പത്തിന്റെ തല തകർക്കുന്ന സ്ത്രീയും” മറിയത്തിന്റെ പ്രതിരൂപമായി സാദൃശ്യപ്പെടുത്തുന്നതിനു കാരണം-

അമലോത്ഭവ ജനനത്തിലൂടെ പാപത്തെ തോല്പിക്കുന്ന മറിയത്തിന്റെ പ്രതിരൂപമായി ഈ ഭാഗം വ്യാഖ്യാനിക്കപ്പെടുന്നതുകൊണ്ട്.

12. നന്മനിറഞ്ഞവളേ സ്വസ്തി! എന്ന ഗബ്രിയേൽ ദൂതന്റെ ‘അഭിസംബോധന’ പരി. കന്യകയുടെ അമലോത്ഭവത്തെ സൂചിപ്പിക്കുന്നതാണെന്നു പ്രസ്താവിച്ച പ്രൊട്ടസ്റ്റന്റ് നേതാവ് -

മാർട്ടിൻ ലൂഥർ



3. കന്യകാ മാതാവ്

(മറിയത്തിന്റെ നിത്യകന്യകാത്വം)

മറിയത്തിന്റെ കന്യകാത്വം ഒരു വിശ്വാസസത്യമായി അപ്പസ്തോലിക കാലംമുതൽ അംഗീകരിച്ചുപോന്നതാണ്. അനേകം പഠനങ്ങൾക്കു ശേഷം എ.ഡി. 649-ലെ ലാറ്ററൻ കൗൺസിലിൽ വച്ച് വി. മാർട്ടിൻ ഒന്നാമൻ മാർപ്പാപ്പ മറിയത്തിന്റെ നിത്യകന്യകാത്വം ഒരു



വിശ്വാസസത്യമായി പ്രഖ്യാപിച്ചു. രണ്ടാം വത്തിക്കാൻ കൗൺസിൽ മറിയത്തെ അഭിസംബോധന ചെയ്യുന്നത് 'നിത്യകന്യക'യെന്നും 'അമ്മ'യെന്നുമാണ്. ഈശോ 'കന്യകാമറിയത്തിൽ നിന്നു ജനിച്ചുവെന്ന്' വിശ്വാസ പ്രമാണത്തിൽ നാം പ്രഖ്യാപിക്കുന്നുണ്ട്. കന്യക ഗർഭധാരണം ക്രിസ്തുവിന്റെ ദൈവപുത്രസ്ഥാനത്തിന് തെളിവാണ്. മറിയം പുത്രനെ ഗർഭംധരി കുന്നതിനുമുമ്പും ഗർഭധാരണസമയത്തും പ്രസവാവസരത്തിലും അതിനുശേഷവും കന്യകയായിരുന്നുവെന്നതിനാൽ അവളെ സഭ നിത്യകന്യകയെന്നു വിളിക്കുന്നു.

മറിയത്തിന്റെ പൂർണ്ണകന്യകാത്വത്തിൽ ശാരീരികവും ആത്മീയവുമായ കന്യകാത്വം ഉൾച്ചേർത്തിരിക്കുന്നു.

കന്യകാത്വത്തെ ദൈവത്തോടുള്ള സമ്പൂർണ്ണ സമർപ്പണമായിട്ടാണ് സഭാപിതാക്കന്മാർ മനസ്സിലാക്കിയിരിക്കുന്നത്. മറിയത്തിന്റെ കന്യകാത്വത്തെ മൂന്ന് ഘടകങ്ങളായിട്ടാണ് വ്യാഖ്യാനിക്കുക.

a. പ്രസവത്തിന് മുൻപുള്ള കന്യകാത്വം :

യേശുവിനെ പ്രസവിക്കുന്നതിനുമുമ്പ് മറിയം കന്യകയായിരുന്നുവെന്ന് സാക്ഷ്യപ്പെടുത്തുന്ന വിശുദ്ധഗ്രന്ഥഭാഗങ്ങളാണ് താഴെ കൊടുത്തിരിക്കുന്നത്

i) “കന്യക ഗർഭം ധരിച്ച് ഒരു പുത്രനെ പ്രസവിക്കും” (മത്താ.1:22). യേശുവിന്റെ ജനനത്തെക്കുറിച്ച് ഏഴയ്യാ പ്രവാചകൻ വഴി ദൈവം അരുളിച്ചെയ്തത് വി. മത്തായി ഇവിടെ ആവർത്തിച്ചുറപ്പിക്കുന്നു.

ii) “ആറാം മാസം ഗബ്രിയേൽ ദൂതൻ ഗലീലിയിൽ നസറത്ത് എന്ന പട്ടണത്തിൽ, ദാവീദിന്റെ വംശത്തിൽപ്പെട്ട ജോസഫ് എന്നുപേരായ പുരുഷനുമായി വിവാഹനിശ്ചയം ചെയ്തിരുന്ന കന്യകയുടെ അടുത്തേക്ക് ദൈവത്താൽ അയയ്ക്കപ്പെട്ടു. അവളുടെ പേര് മറിയം എന്നായിരുന്നു” (ലൂക്കാ 1:26-27).

iii) മറിയം ദൂതനോട് പറഞ്ഞു: “ഇതെങ്ങനെ സംഭവിക്കും? ഞാൻ പുരുഷനെ അറിയുന്നില്ലല്ലോ. ദൂതൻ മറുപടി പറഞ്ഞു: പരിശുദ്ധാത്മാവ് നിന്റെമേൽ വരും അത്യുന്നതന്റെ ശക്തി നിന്റെമേൽ ആവസിക്കും. ആകയാൽ

ജനിക്കാൻ പോകുന്ന ശിശു പരിശുദ്ധൻ, ദൈവത്തിന്റെ പുത്രൻ എന്നു വിളിക്കപ്പെടും” (ലൂക്കാ 1: 34-35).

iv) “അവൾ ഗർഭം ധരിച്ചിരിക്കുന്നത് പരിശുദ്ധാത്മാവിൽനിന്നാണ് ” (മത്താ 1:20).

b. പ്രസവാവസരത്തിലെ കന്യകാത്വം:

മറിയം പരിശുദ്ധാവിനാൽ ഗർഭം ധരിച്ചതുപോലെ അവൾ പ്രസവിച്ചതും ആത്മാവിന്റെ അദ്ഭുതകരമായ പ്രവർത്തനഫലമായിട്ടാണ്. പ്രസവവേളയിലും മറിയത്തിന്റെ കന്യാചർമ്മം ഭേദിക്കപ്പെട്ടില്ല എന്നാണ് പല സഭാ പിതാക്കന്മാരും അഭിപ്രായപ്പെട്ടിരുന്നത്. എന്നാൽ ആധുനിക ദൈവശാസ്ത്രജ്ഞന്മാർ പൂർണ്ണകന്യകാത്വത്തിന് ഭംഗം വരാതെ മറിയം സ്വാഭാവിക രീതിയിൽത്തന്നെ പ്രസവിച്ചതായി കരുതുന്നു. കാരണം, അത്ഭുതകരമായൊരു പ്രസവത്തെക്കുറിച്ച് വി. ഗ്രന്ഥത്തിൽ സൂചനയൊന്നുമില്ല.

പ്രൊട്ടസ്റ്റന്റ് നേതാവായിരുന്ന ഉൾറിച്ച് സ്വിൻഗ്ലിയുടെ പ്രസ്താവന ഇവിടെ പ്രസക്തമാണ്: “നമുക്കായി ദൈവ പുത്രനുജനം നൽകിയ നിർമ്മല കന്യകാമറിയം, ശിശുവിന്റെ ജനനത്തിലും അതിനുശേഷവും കളങ്കമറ്റ കന്യകയായിത്തന്നെ തുടർന്നു എന്ന് സുവിശേഷത്തിലെ വാക്കുകൾക്കനുസൃതം ഞാൻ ദൃഢമായി വിശ്വസിക്കുന്നു.”

c. പ്രസവാനന്തരകന്യകാത്വം

മറിയം ഗർഭധാരണത്തിനുശേഷവും യേശുവിനെ

പ്രസവിച്ചതിനുശേഷവും, കന്യകയായിരുന്നുവെന്നും അവൾ നിത്യകന്യകയാണെന്നും കത്തോലിക്കസഭ പഠിപ്പിക്കുന്നു. പ്രൊട്ടസ്റ്റന്റ് നവീകരണത്തിന്റെ നെടുനായകത്വം വഹിച്ച മാർട്ടിൻ ലൂഥർ പ്രസ്താവിച്ചു: “മറിയം കർത്താവിന്റെ അമ്മയാണെന്നും, അമ്മ ആയതിനുശേഷവും കന്യകയാണെന്നുള്ളത് ഒരു വിശ്വാസസത്യമാണ്”.

ബൈബിൾ വാക്യങ്ങളുടെ പ്രയോഗശൈലിയും അതു രേഖപ്പെടുത്തപ്പെട്ട പശ്ചാത്തലവും അപഗ്രഥിച്ച് വിലയിരുത്താതെ വെറും വാചാർത്ഥത്തിൽ മാത്രം കാണുകയും ദൈവവിശ്വാസികൾക്ക് ഇടർച്ചയുണ്ടാക്കുക എന്ന ലക്ഷ്യത്തോടെ തെറ്റായി വ്യാഖ്യാനിക്കുകയും ചെയ്യുന്ന അനേകം പേർ നമ്മുടെ ഇടയിൽത്തന്നെ ഉണ്ട്. അങ്ങനെ തെറ്റായി വ്യാഖ്യാനിക്കപ്പെടുന്നതിന്റെ ഭാഗമാണ് താഴെ കൊടുക്കുന്ന വാക്യങ്ങൾ ഉപയോഗിച്ച് മറിയത്തിന് വേറെയും മക്കളുണ്ടായിരുന്നുവെന്ന ചിലരുടെ പ്രസംഗങ്ങൾ.

i) “പുത്രനെ പ്രസവിക്കുന്നതുവരെ ജോസഫ് അവളെ അറിഞ്ഞില്ല” (മത്താ 1:25):

അതിനുശേഷം അറിഞ്ഞു എന്നാണ് ഈ വാക്യം അർത്ഥമാക്കുന്നതെന്ന് ചിലർ തെറ്റായി വ്യാഖ്യാനിക്കുന്നു. യേശുവിന്റെ കന്യകാജനനത്തെയും മറിയം ഗർഭം ധരിച്ചതിൽ ജോസഫിന് യാതൊരു പങ്കുമില്ലായെന്ന വസ്തുതയെയും സ്ഥാപിക്കുകയാണ് സുവിശേഷകന്റെ ലക്ഷ്യം. ഇതിനുതുല്യമായി ഒരു പ്രയോഗം ഉത്പത്തി 8:6-7 ൽ

കൊടുത്തിരിക്കുന്നു: “നാൽപതുദിവസം കഴിഞ്ഞപ്പോൾ നോഹ പെട്ടകത്തിൽ താനുണ്ടാക്കിയിരുന്ന കിളിവാതിൽ തുറന്ന്, ഒരു മലങ്കാക്കയെ പുറത്തുവിട്ടു. വെള്ളം വറ്റു വോളം അത് അങ്ങുമിങ്ങും പറന്നുനടന്നു.” വെള്ളം വറ്റി യതിനുശേഷം അത് പെട്ടകത്തിലേക്ക് തിരിച്ചുവന്നുവെന്ന് ഇതുകൊണ്ടർത്ഥമാക്കുന്നില്ല.

ii) “അവൾ തന്റെ കടിഞ്ഞൂൽപുത്രനെ പ്രസവിച്ചു”
(ലൂക്കാ 2:6) :

മോശയുടെ നിയമമനുസരിച്ച് ആദ്യജാതനെ ദേവാലയത്തിൽ കൊണ്ടുചെന്ന് കാഴ്ചവയ്ക്കണമെന്ന പതിവിനെ കുറിച്ച് വായനക്കാരെ ധരിപ്പിക്കുകയാണ് ഇവിടെ സുവിശേഷകന്റെ ലക്ഷ്യം. യേശു ജനിച്ചതിനുശേഷം വേറെ മക്കളുണ്ടായിരുന്നുവെന്ന് ഇതിൽനിന്ന് അർത്ഥമാക്കുന്നില്ല.

iii) യേശുവിന്റെ സഹോദരന്മാരെയും സഹോദരിമാരെയും പറ്റിയുള്ള പരാമർശം (മത്താ. 12:46 -50, മർക്കോ. 6:3, യോഹ. 7:3-10) :

നമ്മുടെ പിതാവിന്റെയോ മാതാവിന്റെയോ സഹോദരീ-സഹോദരരുടെ മക്കൾ നമ്മുടെ സഹോദരങ്ങളാണ് എന്നതുപോലെ യേശുവിനും സഹോദരീ സഹോദരന്മാർ ഉണ്ടായിരുന്നു. അപ്രമാണികഗ്രന്ഥമായ യാക്കോബിന്റെ സുവിശേഷത്തിൽ എഴുതിയിരിക്കുന്നു: “യൗസേപ്പിന്റെ മരണശേഷം മറിയം താമസിച്ചത് യൗസേപ്പിന്റെ സഹോദരൻ ക്ലേയോപ്പായുടെ ഭാര്യ മറിയവും നാലു പുത്രന്മാരും മൂന്ന്

പുത്രിമാരും സഹോദരന്മാരായ യാക്കോബ്, ശൈമയോൻ, യൂദാ എന്നിവരുമൊത്താണ്” എന്ന്. ഇത് തെളിയിക്കപ്പെട്ടിട്ടില്ലെങ്കിലും നമുക്ക് മനസ്സിലാകുന്ന ഒരു വസ്തുത യേശു വല്ലാതെ മറിയത്തിന് വേറെ മക്കളുണ്ടായിരുന്നില്ല എന്നതാണ്. യേശുവിന് 12 വയസ്സാകുന്നതുവരെ മറിയത്തിന് വേറെ മക്കളില്ലായിരുന്നുവെന്നതിന് തെളിവാണ് ലൂക്കാ 2:41-52-ൽ കാണുന്നത്. പെസഹാത്തിരുന്നാളിന് ജോസഫും മറിയവും ജറുസലേമിൽ പോയപ്പോൾ യേശു മാത്രമേ കൂടെയുണ്ടായിരുന്നുള്ളൂ. വേറെ മക്കളുണ്ടായിരുന്നെങ്കിൽ അവിടെ പ്രതിപാദിക്കാതിരിക്കില്ല. യേശുവിന്റെ മരണം വരെ മറിയത്തിന് വേറെ മക്കളുണ്ടായിരുന്നില്ല എന്നതിനു തെളിവാണ് യോഹന്നാൻ 19:25-27-ൽ കാണുന്നത്. മറിയത്തിനു വേറെ മക്കൾ ഉണ്ടായിരുന്നെങ്കിൽ കുരിശിൻ ചുവട്ടിൽ നിന്ന തന്റെ അമ്മയെ യോഹന്നാൻ ഏല്പിച്ചുകൊടുക്കുകയില്ലായിരുന്നു.

മുകളിൽ കൊടുത്തിരിക്കുന്നവയിൽ നിന്ന് മറിയത്തിന് യേശുവല്ലാതെ വേറെ മക്കളുണ്ടായിരുന്നില്ലെന്നും മറിയം നിത്യകന്യകയായിരുന്നെന്നും വ്യക്തമാകുന്നു.

1. മറിയം ‘നിത്യകന്യക’ എന്ന പദം ആദ്യമായി ഉപയോഗിച്ചത് -

വി. അത്തനാസിയോസ്

2. പരിശുദ്ധ മറിയം നിർമ്മലയായ കന്യകയാണെന്ന് പറയുകയും പഠിപ്പിക്കുകയും എഴുതുകയും ചെയ്ത ആദി മസഭയിലെ പിതാക്കന്മാർ -

അന്ത്യോക്യയിലെ വി. ഇഗ്നേഷ്യസ്, ഏഥൻസിലെ അരിസ്റ്റഡസ്, വി. അത്തനേഷ്യസ്, വി. ഹിപ്പോളിറ്റസ്, ഒരിജൻ, വി. അഫ്രേം, വി. ഇരണേയൂസ്, വി. ജസ്റ്റിൻ എന്നിവർ

3. മറിയം നിത്യകന്യകയാണെന്ന വിശ്വാസത്തെ ഔദ്യോഗികമായി പഠിപ്പിച്ചത് -

553-ൽ നടന്ന രണ്ടാം കോൺസ്റ്റാന്റിനോപ്പിൽ സൂനഹദോസ്

4. മാതാവിന്റെ കന്യകാത്വത്തെക്കുറിച്ച് പ്രതിപാദിക്കുന്ന പോൾ ആറാമൻ മാർപ്പാപ്പയുടെ തിരുവെഴുത്ത് -
മരിയഭക്തി (Marialis Cultus)

5. മറിയത്തിന്റെ നിത്യകന്യകാത്വം എന്നതുകൊണ്ട് അർത്ഥമാക്കുന്നത്-

കന്യകയായിരിക്കേ പുരുഷസമ്പർക്കം കൂടാതെ തന്നെ ദൈവസുതനെ ഗർഭംധരിക്കുകയും പ്രസവിക്കുകയും അതിനുശേഷം കന്യാത്വത്തിന് ഭംഗം വരാതെ ജീവിക്കുകയും ചെയ്തതിനെയാണ് മറിയത്തിന്റെ നിത്യകന്യാത്വം എന്നതുകൊണ്ട് അർത്ഥമാക്കുന്നത്. മറിയം ദൈവത്തിന്റെ വചനം സദാ പാലിച്ചുകൊണ്ട് നിത്യകന്യകയായി ജീവിച്ചു.



4. സ്വർഗാരോപിത മാതാവ് (തിരുനാൾ :

ആഗസ്റ്റ് 15)

(മാതാവിന്റെ സ്വർഗാരോപണം)



മറിയത്തിന്റെ സ്വർഗാരോപണം ഒരു വിശ്വാസസത്യമാണ്. 1950 നവംബർ 1-ാം തീയതി മുനിഫിച്ചെന്തീസ്സീമൂസ് ദേവൂസ് (പരമകാരുണികനായ ദൈവം) എന്ന തിരുവെഴുത്തുവഴി 12-ാം പീയൂസ് മാർപ്പാപ്പയാണ് ഇതു പ്രഖ്യാപിച്ചത്. പാപ്പ പറഞ്ഞു: “അമലോത്ഭവയും ദൈവമാതാവും നിത്യകന്യകയുമായ മറിയം തന്റെ ഈ ലോകജീവിതത്തിന്റെ അവസാനം ആത്മശരീരങ്ങളോടെ സ്വർഗ്ഗീയ മഹത്വത്തിലേക്ക് സംവഹിക്കപ്പെട്ടു” എന്നത് ദൈവം വെളിപ്പെടുത്തിയ വിശ്വാസസത്യമാണെന്ന് നാം പ്രഖ്യാപിക്കുന്നു.”

അഞ്ചാം നൂറ്റാണ്ടിന്റെ മദ്ധ്യഘട്ടം മുതൽ “ദൈവമാതാവിന്റെ അനുസ്മരണം” എന്നൊരു തിരുനാൾ ജറുസലേമിന് അടുത്തുള്ള ഒരു പുണ്യസങ്കേതത്തിൽ ഓരോ വർഷവും ആഗസ്റ്റ് 15-ാം തീയതി ആഘോഷിച്ചിരുന്നു. 6-ാം നൂറ്റാണ്ടിന്റെ അവസാനത്തോടെ മറിയത്തിന്റെ ഇഹലോകവാസത്തിന്റെ അന്ത്യത്തെ അനുസ്മരിക്കുന്ന ഒരു തിരുനാളായി ഇതു പരിണമിച്ചു. പിന്നീട് ഈ തിരുനാൾ “മറിയ

ത്തിന്റെ നിദ്രയുടെ തിരുനാൾ” എന്നറിയപ്പെടാൻ തുടങ്ങി.

സ്വർഗ്ഗാരോപണതിരുനാളിന്റെ ആചരണം റോമിൽ ആരംഭിച്ചത് 7-ാം നൂറ്റാണ്ടിന്റെ മദ്ധ്യത്തോടെയാണ്. കാലക്രമത്തിൽ സ്വർഗ്ഗാരോപണതിരുനാൾ പരിശുദ്ധ കന്യകയുടെ ഒരു സുപ്രധാന തിരുനാളായിത്തീരുകയും മദ്ധ്യയുഗത്തിൽ കടമുള്ള ദിവസമായി മാറുകയും ചെയ്തു. സ്വർഗ്ഗാരോപണ തിരുനാളിന് സീറോ മലബാർ സഭ ‘കരേറ്റ തിരുനാൾ’ എന്നാണ് വിളിച്ചിരുന്നത്.

അപ്പസ്തോലിക പാരമ്പര്യത്തിൽനിന്നാണ് മാതാവിന്റെ സ്വർഗ്ഗാരോപണത്തെപ്പറ്റി നാം മനസ്സിലാക്കുന്നത്. ജീവിതത്തിലും കർമ്മത്തിലും യേശുക്രിസ്തുവിനോട് ഐക്യപ്പെട്ടിരിക്കുന്നവർ അവന്റെ മഹത്വത്തിലും പങ്കുപറ്റുന്നു എന്നത് ബൈബിളിന്റെ വ്യക്തമായ പ്രബോധമാണ്. മറിയം യേശുവിന് ശാരീരികജന്മം നൽകിയെന്നു മാത്രമല്ല അവൾ ജീവിതത്തിലുടനീളം ദൈവഹിതം നിറവേറ്റി മനുഷ്യകുലത്തിന് വേണ്ടിയുള്ള ദൈവത്തിന്റെ രക്ഷാകര പദ്ധതിയോട് നൂറുശതമാനം സഹകരിക്കുകയും ചെയ്തുവെന്നതിന് വേദപുസ്തകം സാക്ഷ്യം നൽകുന്നു. ഈ കാരണത്താൽ ഉത്ഥാനത്തിലും അവൾ അവനോടുകൂടിയാണ്. ഈ അർത്ഥത്തിൽ മറിയത്തിന്റെ സ്വർഗ്ഗാരോപണത്തിന് വിശുദ്ധഗ്രന്ഥാടിസ്ഥാനം ഉണ്ട് എന്ന് നിസ്സംശയം പറയാം.

മാർട്ടിൻ ലൂഥർ പറയുന്നു “കന്യകാമറിയം സ്വർഗ്ഗാരോപിതയായി എന്നത് സംശയരഹിതമായ സംഗതിയാണ്.

അതെങ്ങനെ സംഭവിച്ചുവെന്നത് നമുക്ക് അജ്ഞാതമാണ്.” മറ്റൊരു പ്രൊട്ടസ്റ്റന്റ് നേതാവായ ബുള്ളിംഗർ പറയുന്നു: “മറിയത്തിന്റെ പരമ പവിത്രമായ ശരീരം മാലാഖമാരാൽ സ്വർഗ്ഗത്തിലേയ്ക്ക് സംവഹിക്കപ്പെട്ടു”. ഇവരുടെ പ്രസ്താവനകളോ വിശ്വാസമോ മനസ്സിലാക്കാതെയാണ്, ഇന്നുള്ള പ്രൊട്ടസ്റ്റന്റ് സമൂഹത്തിൽ ഭൂരിഭാഗംപേരും മാതാവിന്റെ സ്വർഗ്ഗാരോപണത്തെ എതിർക്കുന്നത്.

മറിയത്തിന്റെ അമലോത്ഭവം പ്രഖ്യാപിച്ചതിനു പിന്നാലെ സ്വർഗ്ഗാരോപണത്തെ സംബന്ധിക്കുന്ന വിശ്വാസസത്യം പ്രഖ്യാപിക്കണമെന്ന ആവശ്യവുമായി 80 ലക്ഷത്തിലേറെ കത്തുകളാണ് പലവർഷങ്ങളിലായി റോമിൽ ലഭിച്ചത്. വിശ്വാസ പ്രഖ്യാപനത്തിന് ഏകദേശം നാലു വർഷംമുമ്പ് 1946 മേയ് 1-ാം തീയതി പ്രസ്തുത പ്രഖ്യാപനത്തിന്റെ സാംഗത്യത്തെ സംബന്ധിച്ച് ലോകമെമ്പാടുമുള്ള എല്ലാ മെത്രാന്മാരുടെയും അഭിപ്രായം ആരാഞ്ഞുകൊണ്ട് 12-ാം പീയൂസ് മാർപ്പാപ്പ “ദൈവമാതാവും കന്യകയും” എന്ന ചാക്രികലേഖനം അയച്ചു. കിട്ടിയ 1181 മറുപടികളിൽ 1159 എണ്ണവും സ്വർഗ്ഗാരോപണം ഒരു വിശ്വാസസത്യമായി പ്രഖ്യാപിക്കണം എന്ന് ആവശ്യപ്പെടുന്നതായിരുന്നു. വിശ്വസഭയിലെ വിവിധ ഘടകങ്ങളുടെ വിശ്വാസധാരണ മനസ്സിലാക്കിയ ശേഷം ആവശ്യമായ പ്രാർത്ഥനയും പഠനവും പരിചിന്തനവും ചെയ്താണ് 12-ാം പീയൂസ് മാർപ്പാപ്പ മറിയത്തിന്റെ സ്വർഗ്ഗാരോപണം ഒരു വിശ്വാസസത്യമായി പ്രഖ്യാപിച്ചത്. ബൈബിളിലെ ഏതെങ്കിലും സംഭവത്തിന്റേയോ വിവരണത്തിന്റേയോ

വാചകത്തിന്റേയോ പിൻബലത്തിലല്ല ഈ പ്രഖ്യാപനം. ബൈബിളിന്റെ ചൈതന്യം മൊത്തത്തിലെടുത്ത് മറിയത്തെ പറ്റിയുള്ള ദൈവികപദ്ധതിയുടെ പൂർത്തീകരണമായി പരിഗണിച്ചുകൊണ്ടാണ് സ്വർഗ്ഗാരോപണത്തെപ്പറ്റിയുള്ള ഈ പ്രഖ്യാപനം നടത്തിയത്.

1. സ്വർഗ്ഗാരോപണം എന്നതിന്റെ അർത്ഥം -

Ad se Sumere എന്ന ലത്തീൻ വാക്കിൽനിന്നാണ് Assumption എന്ന ഇംഗ്ലീഷ് പദം ഉണ്ടായത്. തന്നിലേയ്ക്ക് തന്നെ സ്വീകരിക്കുക, മുകളിലേയ്ക്ക് എടുക്കുക എന്നാണ് ഈ പദത്തിന്റെ അർത്ഥം. മാതാവ് ദൈവശക്തിയാൽ ആത്മശരീരങ്ങളോടുകൂടെ സ്വർഗ്ഗത്തിലേക്ക് എടുക്കപ്പെട്ടു എന്നതാണ് ദൈവശാസ്ത്രപരമായ അർത്ഥം.

2. പിതാവായ ദൈവത്തിന്റെ ഓമൽക്കുമാരിയും പുത്രനായ ദൈവത്തിന്റെ മാതാവും പരിശുദ്ധാത്മാവിന്റെ മണവാട്ടിയുമായ പരി. കന്യകയുടെ തിരുശരീരം മറ്റു മനുഷ്യരുടേതുപോലെ കൃമികൾക്ക് ആഹാരമായിത്തീരുക ദൈവമഹത്വത്തിന് യോജിച്ചതല്ല എന്നുപറഞ്ഞ വിശുദ്ധൻ-

വി. അഗസ്തിനോസ്

3. ആഗസ്റ്റ് മാസം മുഴുവൻ മാതാവിന് പ്രതിഷ്ഠിച്ച് നൊവേന, ഉപവാസം, നോമ്പ് ഇവയിലൂടെ സ്വർഗ്ഗാരോപണത്തിനു നാൾ ആഘോഷിക്കുന്ന സഭാവിഭാഗം - ഗ്രീക്കുസഭ



5. മാതാവിന്റെ മാധ്യസ്ഥ്യം

പിതാവായ ദൈവത്തിന്റെ മകളും പുത്രനായ ദൈവത്തിന്റെ മാതാവും പരിശുദ്ധാത്മാവായ ദൈവത്തിന്റെ മണവാട്ടിയുമായ മറിയം ദൈവമാതാവും നിത്യകന്യകയും അമലോത്ഭവയും സ്വർഗ്ഗാരോപിയുമാണ്. ഇവ നാലും കത്തോലിക്കാസഭയുടെ വിശ്വാസസത്യങ്ങളായി തിരുസഭ പ്രഖ്യാപിച്ചിട്ടുള്ളതാണ്. മറിയം ദൈവമാതാവാണെങ്കിലും ദൈവമല്ല. അതുകൊണ്ടു മറിയത്തെ ആരും ആരാധിക്കുന്നില്ല. വണങ്ങുക മാത്രമേ ചെയ്യുന്നുള്ളൂ. കാരണം ആരാധനയ്ക്ക് യോഗ്യൻ ദൈവം മാത്രമാണ്. പരിശുദ്ധ കന്യകാമറിയത്തിന് രക്ഷാകരചരിത്രത്തിൽ ഒരു പ്രത്യേക സ്ഥാനമാണുള്ളത്. അതുകൊണ്ടു സഭ അവൾക്കു ഒരു പ്രത്യേക വണക്കം നൽകുന്നുണ്ട്. ഈ വണക്കത്തിന് സഭ നൽകുന്ന ദൈവശാസ്ത്രനാമമാണ് “ഹൈപ്പർ ദൂളിയ”.

മാധ്യസ്ഥ്യം: മധ്യസ്ഥൻ എന്നാൽ രണ്ടു വ്യക്തികൾക്കോ വിഭാഗങ്ങൾക്കോ ഇടയിൽ നിന്ന് ഒരു പ്രശ്നം പരിഹരിക്കാൻ സഹായിക്കുകയോ അല്ലെങ്കിൽ, രണ്ടു ഭാഗങ്ങൾക്കിടയിൽ ഒരു ഉടമ്പടിക്ക് കാരണമാകുകയോ ചെയ്യുന്ന വ്യക്തിയാണ്. കത്തോലിക്കാ സഭയിൽ രണ്ടു തരത്തിലുള്ള മാധ്യസ്ഥ്യം ഉണ്ട്.

1. പ്രാർത്ഥനാ മാധ്യസ്ഥ്യം -- Intercessionary Mediation
2. രക്ഷാകര മാധ്യസ്ഥ്യം -- Redemptive Mediation

പരിശുദ്ധ കന്യകാമറിയത്തോടും വിശുദ്ധരോടും നാം പ്രാർത്ഥനാ മാധ്യസ്ഥ്യമാണ് നടത്തുന്നത്. സ്വർഗത്തിൽ നമ്മുടെ നിത്യജീവിത കാര്യങ്ങൾക്കുവേണ്ടി തന്റെ പുത്രന്റെ യടുക്കൽ മാധ്യസ്ഥ്യം വഹിക്കുന്ന അമ്മയാണ് പരിശുദ്ധ കന്യകാമറിയം.

മനുഷ്യരുടെ കാര്യത്തിൽ ലളിതമായി ഇടപെടുവാൻ മാതാവിന് സാധിക്കും. അടയാളങ്ങൾ നൽകുവാൻ മാതാവിന് ദൈവം പ്രത്യേക കൃപ നൽകിയിരിക്കുകയാണ്. അതുകൊണ്ടാണ് വിവിധ സ്ഥലങ്ങളിൽ മാതാവിന്റെ പ്രത്യക്ഷീകരണങ്ങളും സുഗന്ധാഭിഷേകവും മറ്റും അനുഭവിക്കാൻ വിശ്വാസികൾക്ക് സാധിക്കുന്നത്. ചെറിയ ചെറിയ കാര്യങ്ങളിലും മാതാവ് ഇടപെടുമെന്നതിന് തെളിവാണ് കാനായിലെ കല്യാണവിരുന്നിൽവെച്ചു മാതാവ് കാണിച്ചു തന്നത്. മറിയത്തിന്റെ മാധ്യസ്ഥ്യത്തിലുള്ള ആദ്യത്തെ അത്ഭുതമായിരുന്നു കാനായിലെ കല്യാണവിരുന്നിൽവെച്ചു നടന്നത് (യോഹ . 2:1-11).

2. രക്ഷാകര മാധ്യസ്ഥ്യം -- Redemptive Mediation:

ദൈവത്തിന്റെ വചനം ലംഘിക്കുകവഴി മനുഷ്യൻ ദൈവത്തോട് ചെയ്ത പാപത്തിനു പരിഹാരം ചെയ്യുവാൻ മനുഷ്യന് സാധിക്കുകയില്ല. ഇത് പരിഹരിക്കുന്നതിന് ദൈവം തന്റെ ഏകജാതനായ യേശുവിനെ ഈ ലോകത്തിലേയ്ക്കയക്കാൻ തിരുമനസ്സായി. അവിടുന്ന് മനുഷ്യർ ചെയ്ത പാപങ്ങൾക്കു മനുഷ്യപ്രകൃതിയിൽ പീഡകൾ അനുഭവിച്ചുകൊണ്ട് ദൈവതിരുമുമ്പിൽ പരിഹാരം ചെയ്തു. അതുവഴി അവന്റെ മേലുള്ള ശിക്ഷ നമുക്കു രക്ഷയായിത്തീർന്നു. അങ്ങിനെയാണ് യേശുക്രിസ്തു മനുഷ്യകുലത്തിന്റെ രക്ഷയുടെ മാധ്യസ്ഥനാകുന്നത്. ഇതിനെയാണ് രക്ഷാകരമാധ്യസ്ഥ്യമെന്ന് പറയുന്നത്.

പൗലോസ് ശ്ലീഹാ തിമോത്തിയോസിന് എഴുതിയ ഒന്നാം ലേഖനം 2:5-6 ഇപ്രകാരമാണ്: 'എന്തെന്നാൽ, ഒരു ദൈവമേയുള്ളു. ദൈവത്തിനും മനുഷ്യർക്കും ഇടയിൽ, മാധ്യസ്ഥനായി ഒരുവനേയുള്ളു മനുഷ്യനായ യേശുക്രിസ്തു.

അവൻ എല്ലാവർക്കും വേണ്ടി തന്നെത്തന്നെ മോചനദ്രവ്യമായി നൽകി. 'ദൈവത്തിനും മനുഷ്യർക്കുമിടയിലുള്ള ഏകമധ്യസ്ഥൻ മനുഷ്യാവതാരം ചെയ്ത ക്രിസ്തുവാണെന്നും അവൻ ഏകരക്ഷകനാണെന്നും ഈ വചനം വ്യക്തമാക്കുന്നു.

രണ്ടാം വത്തിക്കാൻ കൗൺസിലിന്റെ തിരുസഭയെക്കുറിച്ചുള്ള ഡോക്ട്രിൻ കോൺസ്റ്റിറ്റ്യൂഷൻ എട്ടാം അധ്യായം "ദൈവമാതാവായ ഭാഗ്യപ്പെട്ട കന്യകാമറിയം.." എന്ന തലക്കെട്ടിൽ പറയുന്നത് ഇപ്രകാരമാണ്: 'മനുഷ്യരോട് മറിയത്തിനുള്ള കടമ മിശിഹായുടെ അനന്യമായ മാധ്യസ്ഥ്യത്തെ ഒരു വിധത്തിലും മങ്ങലേല്പിക്കുകയോ കുറയ്ക്കുകയോ ചെയ്യുന്നില്ല'. മാതാവ് നമുക്കുവേണ്ടി ദൈവത്തോട് മാധ്യസ്ഥ്യം യാചിക്കുന്നതിന് 'ഇന്റർസെഷൻ' എന്നാണ് പറയുന്നത്. ഈശോയാണ് ദൈവവും മനുഷ്യനും തമ്മിലുള്ള ഏക മധ്യസ്ഥൻ അഥവാ പാലം. ഈശോയിലൂടെ മാത്രമേ നമുക്ക് ദൈവത്തിലേക്ക് എത്താനാകൂ. ഈശോയുടെ മാധ്യസ്ഥ്യത്തന് "മീഡിയേറ്റർ" എന്നാണ് പറയുന്നത്.

കത്തോലിക്കാ സഭയുടെ മതബോധനഗ്രന്ഥം Catechism of the Catholic Church (CCC) ഖണ്ഡിക 6 ൽ "മറിയം ക്രിസ്തുവിന്റെ അമ്മയും, സഭയുടെ അമ്മയുമാണ്" എന്ന് എടുത്തുപറയുന്നു.

‘മാത്തർ പോപ്പുലി ഫിഡെലിസ്’ എന്ന വിശ്വാസ അപ്പസ്തോലികപ്രബോധനത്തിന്റെ പ്രസക്തി:

വിശ്വാസകാര്യങ്ങൾക്കുവേണ്ടിയുള്ള വത്തിക്കാൻ കാര്യലയം ലിയോ 14-ാം മാർപ്പാപ്പയുടെ അംഗീകാരത്തോടെ

‘മാത്തർ പോപ്പുലി ഫിഡെലിസ്’ - Mater Populi fidelis- Mother of the Faithful People of God- ‘**വിശ്വാസികളുടെ മാതാവ്**’ എന്ന പ്രബോധനം 2025 നവംബർ 4-ാം തീയതി പ്രസിദ്ധീകരിച്ചു. എന്തിനുവേണ്ടിയാണ് ഈ പ്രബോധനരേഖ വത്തിക്കാൻ പുറത്തിറക്കിയത്?

മറിയത്തെ വിളിച്ചുപേക്ഷിക്കുന്ന അഭിധാനങ്ങളായ “സഹരക്ഷിക”, “എല്ലാ കൃപാവരങ്ങളുടെയും മധ്യസ്ഥ” എന്നിവകൂടി വിശ്വാസസത്യങ്ങളായി സഭ പ്രഖ്യാപിക്കണമെന്ന് സഭാഗങ്ങളിൽനിന്നു ആവശ്യമുയരുകയും ലക്ഷക്കണക്കിനാളുകൾ ഒപ്പിട്ട പ്രമേയങ്ങൾ വത്തിക്കാനിൽ ലഭിക്കുകയും ചെയ്തു. ഇവ വിശദമായി പഠിച്ച ലോക പ്രശസ്ത ദൈവശാസ്ത്രജ്ഞന്മാർ 1997-ൽ സമർപ്പിച്ച റിപ്പോർട്ടിന്റെ അടിസ്ഥാനത്തിൽ ഇവ വിശ്വാസസത്യങ്ങളായി പ്രഖ്യാപിക്കാൻ സഭ തയ്യാറായില്ല. എന്നാൽ ഈ ആവശ്യം തുടർന്നും ചർച്ച ചെയ്യപ്പെടുകയും വാദപ്രതിവാദങ്ങൾക്കിടയാക്കുകയും അതുവഴി വിശ്വാസികളുടെ ഇടയിൽ ഭിന്നിപ്പുകൾ ഉണ്ടാകുകയും ചെയ്യുന്ന പശ്ചാത്തലത്തിലാണ് പതിറ്റാണ്ടുകളായി തുടരുന്ന ഇക്കാര്യത്തിന് ഒരു അന്തിമ തീർപ്പു കല്പിക്കേണ്ടതിനായി സഭ ഔദ്യോഗികമായി ഈ രേഖ പുറത്തിറക്കിയത്.

80 ഖണ്ഡികകളുള്ള ഈ ഡോക്യുമെന്റിൽ പരിശുദ്ധ കന്യകാമറിയത്തിന്റെ മഹത്വം എടുത്തുപറയുന്നു. മനുഷ്യാവതാരംചെയ്ത ദൈവപുത്രനു ജന്മംകൊടുക്കുക വഴി ദൈവമാതാവായ പരിശുദ്ധ കന്യകാമറിയം നമ്മുടെയും അമ്മയാണ്. മറിയത്തിന്റെ ആത്മീയ മാതൃത്വത്തോടു ചേർന്നു നിൽക്കാനുള്ള ആഹ്വാനമാണ് ഈ പ്രബോധനരേഖയുടെ ഹൃദയം. രക്ഷാകര പദ്ധതിയിൽ

മറിയം വഹിച്ച അതുല്യമായ സഹകരണത്തെ പ്രകടമാക്കുന്ന ദൈവമാതാവ്, വിശ്വാസികളുടെ മാതാവ്, സഭയുടെ മാതാവ് തുടങ്ങിയ അഭിധാനങ്ങൾ മറിയത്തെ ആദരിക്കാൻ തുടർന്നും ഉപയോഗിക്കണമെന്ന് ഈ പ്രബോധനരേഖ വിശ്വാസികളെ ഉദ്ബോധിപ്പിക്കുന്നു.

അതോടൊപ്പംതന്നെ തെറ്റിദ്ധാരണയ്ക്ക് ഇടയാക്കാവുന്ന ചില വിശേഷണങ്ങളെ വിവേകപൂർവ്വം ഒഴിവാക്കാനും ഈ പ്രബോധനരേഖ ആവശ്യപ്പെടുന്നു. അതിൽ ഏറ്റവും പ്രധാനപ്പെട്ടത് 'സഹരക്ഷിക' (Co-redemptrix) എന്ന വിശേഷണം ഒഴിവാക്കാനുള്ള നിർദ്ദേശമാണ്. തിരുസഭ ഒരിക്കലും പരിശുദ്ധ കന്യകാമറിയം സഹരക്ഷികയാണെന്ന് ഔദ്യോഗികമായി പ്രഖ്യാപിക്കുകയോ പഠിപ്പിക്കുകയോ ചെയ്തിട്ടില്ല. മറിയത്തോടുള്ള സ്നേഹാദരവുകൾ പ്രകടിപ്പിക്കാൻ ചില മറിയഭക്തർ പരിശുദ്ധ അമ്മയെ സഹരക്ഷിക എന്നു വിശേഷിപ്പിച്ചിരുന്നു. എന്നാൽ, ഈ വിശേഷണം ദൈവശാസ്ത്രപരമായി ചില തെറ്റിദ്ധാരണകൾക്കു കാരണമാകും എന്നതു ചൂണ്ടിക്കാണിക്കുകയാണ് പുതിയ പ്രബോധനരേഖ ചെയ്യുന്നത്.

എന്തുകൊണ്ടാണ് ഈ പ്രബോധനരേഖ മറിയത്തെ സഹരക്ഷിക എന്ന് വിശേഷിപ്പിക്കരുത് എന്ന് പറയുന്നത്? മറിയത്തെ സഹരക്ഷിക എന്ന് വിശേഷിപ്പിക്കുമ്പോൾ ക്രിസ്തുവാണ് ഏക രക്ഷകൻ എന്ന അടിസ്ഥാന വിശ്വാസസത്യത്തിന് മങ്ങലേൽപ്പിക്കപ്പെടാൻ സാധ്യതയുണ്ട്. അതായത് ഈശോയും മറിയവും ചേർന്നാണു മനുഷ്യരക്ഷ സാധ്യമാക്കിയത് എന്നു ചിന്തിക്കാൻ ഇടയായേക്കാം. മനുഷ്യകുലത്തിന്റെ രക്ഷയിൽ ഈശോ വഹിച്ച മനുഷ്യാവതാര-പീഡാനുഭവ-കുരിശുമരണ-ഉത്ഥാനം എന്ന

ദൈവിക പദ്ധതിയുടെ മഹത്വത്തിനു ഭംഗംവരുത്താൻ ഇത്തരം തെറ്റിദ്ധാരണകൾ ഇടവരുത്തിയേക്കാമെന്നുള്ളതുകൊണ്ടാണ് ഈ പരാമർശം ഒഴിവാക്കണമെന്നു പ്രബോധനരേഖ നിർദ്ദേശിക്കുന്നത്. "മറ്റാരിലും രക്ഷയില്ല. ആകാശത്തിനു കീഴെ മനുഷ്യരുടെയിടയിൽ നമുക്കു രക്ഷയ്ക്കുവേണ്ടി മറ്റൊരു നാമവും നൽകപ്പെട്ടിട്ടില്ല" (അപ്പ. 4:12). മറിയവും ക്രിസ്തുവിന്റെ ഈ രക്ഷാകരപദ്ധതിയുടെ യോഗ്യതയാൽ മുമ്പേ രക്ഷിക്കപ്പെട്ടവളാണ്. അതിനാൽ അവൾക്ക് ക്രിസ്തുവിനോടൊപ്പം സഹരക്ഷകയാകാൻ സാധിക്കുകയില്ല. മറിയം സഹരക്ഷികയല്ല; എന്നാൽ രക്ഷാകരദൗത്യത്തിൽ സവിശേഷമായ വിധം സഹകരിച്ചവളാണ്. രണ്ടാം വത്തിക്കാൻ കൗൺസിൽ ഇപ്രകാരം പഠിപ്പിക്കുന്നു: മറിയത്തിന് രക്ഷാകരപദ്ധതിയിൽ സവിശേഷമായ സ്ഥാനമുണ്ട്. മറിയത്തിന്റെ സ്ഥാനത്തിനു അടിസ്ഥാനകാരണം ഈശോയുടെ യോഗ്യതകളാണ്.

അതുപോലെതന്നെ, മറിയത്തെ 'സകല കൃപാവരത്തിന്റെയും മധ്യസ്ഥ' Mediatrix of All Graces എന്നു വിശേഷിപ്പിക്കുമ്പോൾ എല്ലാ കൃപകളും മറിയത്തിലൂടെയാണ് നൽകപ്പെടുന്നത് എന്നൊരു ധ്വനി അതിനുണ്ടാകാം. സകല കൃപകളുടെയും ഉറവിടം ദൈവം മാത്രമാണ്. ഏകജാതനായ മിശിഹായിലൂടെയാണ് എല്ലാ കൃപകളും വർഷിക്കുന്നത്. ഈ കൃപകൾ നൽകപ്പെടുന്നത് അവിടന്നു സ്ഥാപിച്ച തിരുസഭയിലെ പരിശുദ്ധ കുടാശകളിലൂടെയാണ്. ഈ വിശ്വാസരഹസ്യത്തിന്റെ സമഗ്രതയെ പരിരക്ഷിക്കാൻ 'സകല കൃപകളുടെയും മധ്യസ്ഥ', 'കൃപാവരത്തിന്റെ അമ്മ' എന്നീ പ്രയോഗങ്ങളും ഒഴിവാക്കുന്നതാണ് അഭിലഷണീയമെന്നു പ്രബോധനരേഖ ചൂണ്ടിക്കാണിക്കുന്നു.

യേശു പറഞ്ഞു: ‘ഞാൻ വന്നിരിക്കുന്നത് അവർക്കു ജീവനുണ്ടാകാനും അതു സമൃദ്ധമായി ഉണ്ടാകാനുമാണ്’ (യോഹ. 10:10). യേശുവിന്റെ നാമത്തിൽ വിശ്വസിച്ചവർക്കെല്ലാം കൃപയ്ക്കുമേൽ കൃപ ലഭിക്കും. വചനം പറയുന്നു: “അവന്റെ പൂർണ്ണതയിൽനിന്ന് നാമെല്ലാം കൃപയ്ക്കുമേൽ കൃപ സ്വീകരിച്ചിരിക്കുന്നു” (യോഹ. 1:16). യേശു കൃപയുടെ പൂർണ്ണതയാണ്. കൃപയാകുന്ന ആ തടാകത്തിൽ നിന്നുള്ള ഏറ്റവും വലിയ നദിയാണ് പരിശുദ്ധ അമ്മ. പരിശുദ്ധ മറിയം തന്റെ മാധ്യസ്ഥ്യം വഴി നമുക്കായി ഈ കൃപ വാങ്ങിത്തരുന്നു.

മറിയത്തിന്റെ മാധ്യസ്ഥ്യത്തെ സ്ഥിരീകരിക്കുന്ന സുവിശേഷഭാഗങ്ങളാണ്.

- a) യോഹ. 2:3 (“അവിടെ വീഞ്ഞുതീർന്നുപോയപ്പോൾ യേശുവിന്റെ അമ്മ അവനോട് പറഞ്ഞു. അവർക്ക് വീഞ്ഞില്ല”)
- b) യോഹ :19:26-27 (“യേശു തന്റെ അമ്മയും താൻ സ്നേഹിച്ച ശിഷ്യനും അടുത്തുനിൽക്കുന്നത് കണ്ട് അമ്മയോട് പറഞ്ഞു. സ്ത്രീയേ, ഇതാ, നിന്റെ മകൻ. അനന്തരം അവൻ ആ ശിഷ്യനോട് പറഞ്ഞു: ഇതാ, നിന്റെ അമ്മ”)

ലോകരക്ഷകനായ ദൈവപുത്രനെ നമുക്കായി സമ്മാനിക്കാൻ ദൈവത്തോട് സഹകരിച്ച പരിശുദ്ധ കന്യകാമറിയത്തോടുള്ള വണക്കം സഭയുടെ വിശ്വാസ സത്യങ്ങൾക്കനുസൃതമായിത്തന്നെ തുടരുവാനാണ് ഈ പ്രബോധനരേഖ നമ്മെ ഉദ്ബോധിപ്പിക്കുന്നത്.



6. പരിശുദ്ധ മറിയം സഭയുടെ മാതാവും മാതൃകയും പ്രതീകവും

മറിയം രക്ഷകനായ ക്രിസ്തുവിന്റെ മാതാവായിരിക്കുന്ന തുപോലെ സഭ രക്ഷിക്കപ്പെട്ടവരുടെയെല്ലാം മാതാവാണ്. സഭാശരീരത്തിന്റെ ശിരസ്സായ മിശിഹായ്ക്ക് ജന്മം കൊടുത്ത മറിയം മിശിഹായുടെ ശരീരമായ സഭക്ക് ജന്മം കൊടുക്കുന്നതിലും പങ്കാളിയായി. അതിനാൽ, അവൾ ശിരസ്സായ മിശിഹായുടെ മാത്രമല്ല അവിടുത്തെ ശരീരമായ സഭയുടെയും അമ്മയായി മാറി.

“ദൈവത്തിന്റെയും രക്ഷകന്റെയും അമ്മയായി അംഗീകരിക്കപ്പെടുകയും ബഹുമാനിക്കപ്പെടുകയും ചെയ്യുന്ന മറിയം വ്യക്തമായും ക്രിസ്തുവിന്റെ മൗതിക ശരീരത്തിലെ അവയവങ്ങളുടെയും അമ്മയാണ്. എന്തുകൊണ്ടെന്നാൽ, സഭയുടെ ശിരസ്സായ ക്രിസ്തുവിന്റെ അവയവങ്ങളായ വിശ്വാസികളുടെ ജനനം സാധ്യമാക്കുന്നതിൽ അവൾ തന്റെ സ്നേഹത്താൽ സഹകരിച്ചു. ക്രിസ്തുവിന്റെ അമ്മയായ മറിയം സഭയുടെയും അമ്മയാണ്” (CCC 963).

മറിയം ക്രിസ്തുവിനാൽ വീണ്ടെടുക്കപ്പെട്ട ഒരു വ്യക്തിയാണ്. പക്ഷേ ആ വീണ്ടെടുപ്പിന്റെ ഫലങ്ങൾ അവൾക്ക് ദൈവം മുമ്പേ നൽകിയിരുന്നതിനാൽ, അവിടുത്തെ രക്ഷാകരപ്രവർത്തനങ്ങളിൽ അതീവ സ്നേഹത്തോടെ അവൾക്ക് പങ്കുചേരാൻ കഴിഞ്ഞു. മറിയം ക്രിസ്തുവിന്റെ യഥാർത്ഥ ജനനിയായതുകൊണ്ടും, ക്രിസ്തുവിന്റെ സഭയിൽ അവിടുന്ന് തുടർന്ന് നടത്തിക്കൊണ്ടിരിക്കുന്ന രക്ഷാകര കൃത്യങ്ങളിൽ അവൾ ഊർജ്ജ

സ്വലതയോടെ പങ്കുചേരുന്നതുകൊണ്ടും മറിയത്തെ “തിരുസഭാമാതാവ്” എന്നുവിളിക്കുന്നു.

എല്ലാ ക്രിസ്തീയ പുണ്യങ്ങളുടെയും ശ്രേഷ്ഠമായ ആദർശം സഭയ്ക്ക് വ്യക്തമാക്കിക്കൊടുക്കുന്ന മാതൃകയാണ് പരി. കന്യകാമറിയം. വിശ്വാസത്തിലും ഉപവിയിലും മിശിഹാ യോടുള്ള പരിപൂർണ്ണ വിശ്വസ്തതയിലും മറിയം സഭയ്ക്ക് മാതൃകയാണ്.

ദൈവത്തിന് തന്നെത്തന്നെ പരിപൂർണ്ണമായും സമർപ്പിച്ച് വിശ്വസ്തതയോടെ ജീവിച്ച പരി. മറിയത്തിന്റെ ജീവിതം വചനത്തോടുള്ള സഭയുടെ വിശ്വസ്തതയുടെയും സമർപ്പണത്തിന്റെയും പ്രതിരൂപമാണ്. ആത്മശരീരങ്ങളോടെ സ്വർഗ്ഗാരോപിതയായ മറിയം യുഗാന്ത്യത്തിൽ മഹത്വം പ്രാപിക്കാനിരിക്കുന്ന സഭയുടെ പ്രതീകവുമാണ്.

കുരിശിൻ ചുവട്ടിൽവെച്ച് യേശുവിന്റെ ‘അമ്മ’ സഭാമാതാവിന്റെ അമ്മയും യേശു സ്നേഹിച്ച ശിഷ്യൻ സഭാവിശ്വാസികളുടെ പ്രതിരൂപവുമായിത്തീർന്നു. വിശുദ്ധ ഗ്രന്ഥത്തിലും പാരമ്പര്യങ്ങളിലും ആരാധനക്രമത്തിലും സഭയെ ‘സ്ത്രീ’യായിട്ടാണ് പ്രതീകാത്മകമായി ചിത്രീകരിച്ചിരിക്കുന്നത്. സഹരക്ഷക, സകലവരപ്രസാദങ്ങളുടെയും മദ്ധ്യസ്ഥ എന്നീ നിലകളിലാണ് മറിയം തിരുസഭയുടെ പ്രതീകമായത്.

1. ‘തിരുസഭയുടെ മാതാവ്’ എന്ന് മറിയത്തെ പ്രഖ്യാപിച്ചത് - പോൾ ആറാമൻ പാപ്പ, 1964 നവംബർ 21-ന്
2. മറിയം സഭയുടെ പ്രതീകമാണെന്നുപറഞ്ഞ ആദ്യത്തെ സഭാപിതാവ്: വി. അംബ്രോസ്
3. സഭയെ മറിയത്തിൽനിന്നും, മറിയത്തെ സഭയിൽനിന്നും

വേർതിരിക്കാനാവില്ല എന്ന് വി. അംബ്രോസ് പറയുവാൻ കാരണം -

മറിയത്തിന്റെ ഉദരത്തിലാണ് ക്രിസ്തുവിന്റെ ഭൗതിക ശരീരത്തോടൊപ്പം മൗതികശരീരവും രൂപം കൊണ്ടത്. കുരിശിൽകിടന്നു കൊണ്ട് മറിയത്തോടും യോഹന്നാനോടും പറഞ്ഞ വാക്കുകൾ സഭയോടും വിശ്വാസികളോടും പറഞ്ഞ വാക്കുകളായി പരിഗണിക്കാമെന്നതിനാലാണ് വി. അംബ്രോസ് ഇപ്രകാരം പറഞ്ഞത്.

4. മറിയം സഭയുടെ മാതാവാണെന്ന് ആദ്യമായി പഠിപ്പിച്ച വിശുദ്ധൻ -വി. ആൽബർട്ട് (1230-1280)
5. പരി കന്യകാമറിയത്തിന് സഭയിൽ നൽകപ്പെടുന്ന വണക്കത്തിന് നൽകുന്ന ദൈവശാസ്ത്രനാമം -
കുൾത്തൂസ് ഹൈപ്പർ ദൂളിയ
6. മറിയത്തെ സഭയുടെ പ്രതീകമായി ചിത്രീകരിച്ച സൂനഹദോസ് - രണ്ടാം വത്തിക്കാൻ സൂനഹദോസ്
7. മറിയവും സഭയും തമ്മിലുള്ള ഗാഢമായ ബന്ധം എടുത്തു പറയുന്ന രണ്ടാം വത്തിക്കാൻ സൂനഹദോസിന്റെ പ്രമാണരേഖ- 'ജനതകളുടെ പ്രകാശം'



Bibliography

1. പി.ഒ.സി. സമ്പൂർണ്ണ ബൈബിൾ
2. ബൈബിൾ വിജ്ഞാനകോശം -
ബൈബിൾ ദൈവശാസ്ത്രനിഘണ്ടു
3. കത്തോലിക്കാസഭയുടെ മതബോധന ഗ്രന്ഥം (CCC)
4. രണ്ടാം വത്തിക്കാൻ കൗൺസിൽ പ്രമാണരേഖകൾ
5. ക്രൈസ്തവവിജ്ഞാനീയം - ഫാ. ജോസഫ് വിതയത്തിൽ
6. ക്രൈസ്തവ ശബ്ദകോശം - ഡോ. ജോർജ്ജ് കുരുക്കൂർ
7. ദൈവമാതൃവിജ്ഞാനീയം - ഫാ. പോൾ നായ്ക്കരക്കുടിയിൽ
8. മതബോധനത്തിന് ഒരു മാർഗ്ഗരീപം -
റവ. ഡോ. പോളി കണ്ണക്കാടൻ
9. നമ്മുടെ അമ്മ കന്യകാമറിയം -
ഫാ. ജോ തുളുവൻമാക്കൽ SSP
10. ദൈവജനനിയോടൊത്ത് - സിസ്റ്റർ റാണി മരിയ SIC
11. നമ്മുടെ അമ്മ - ഷാജി മാലിപ്പാറ
12. പരിശുദ്ധ അമ്മ - ജോൺപോൾ രണ്ടാമൻ പാപ്പ -
എഡിറ്റർ : തോമസ് പോൾ
13. ജീവജാലമാസിക- ഒക്ടോബർ 2006
14. ഇതാ നിന്റെ അമ്മ, ശാലോം മാസികകൾ

